

## شيخ اياز جا سنگيت ناطڪ: هڪ مطالعو

### A study of poetic plays of shaikh ayaz

#### Abstract:

Type of drama in the form of poetry is known as 'poetic play' or 'verse drama' in English literature. It is a kind of play in which dialogues are in poetic form and actors deliver them like the way poetry is recited. In Sindhi literature, the Italian term 'Opera' is commonly associated with poetic drama. Like other forms of poetry and drama, poetic play has been a very important feature of Sindhi literature. Shaikh Ayaz has written four poetic plays: Dodey Soomrey Jo Mot (Death of Dodo Soomro), Ranni Kot Ja Dharel (Dacoits of Ranni Kot), Bhaghat Singh Khe Phahi (Hanging of Bhaghat Singh) and the short play for children Mundun Jo Mandal (Setting of Seasons).

This research article is an in-depth study of Shaikh Ayaz's all four poetic plays keeping in view his poetic style and the contemporary trends in playwriting.

Key words: drama, poetic play, opera, poetic style, contemporary trends.

منظوم ڊرامو يا سنگيت ناطڪ (poetic play or verse drama), جنهن لاءِ اوبيرا (Opera) جو لفظ پڻ مستعمل آهي، سواصل ۾ ڊرامي جو هڪ قسم آهي، جيڪو غنائيه / منظوم هوندو آهي. ”ان جا مڪالما مترنم هوندا آهن، جيڪي موسيقيءَ جي سُرن ۾ ڳايا ويندا آهن. اوبيرا ۾ ترنم ۽ غنائيت ٻئي عنصر لازم آهن ۽ اهي ئي اوبيرا جي شناخت هوندا آهن، انهن کان سواءِ ان کي ’اوبيرا‘ چئي نه ٿو سگهجي.“<sup>(1)</sup>

شاعريءَ جي ٻين صنفن وانگر منظوم ڊرامي جو پڻ پنهنجو هڪ فڪري ۽ احساساتي سحر ۽ اثر آهي. ”ڪنهن به شيءِ يا ستوءَ کي ٻُڌڻ يا پڙهڻ کان وڌيڪ ڏسڻ سان سٺي نموني سمجهي ۽ هيٺئين سان هنڊائي سگهجي ٿو، ان ڪري سنگيت ناطڪ کي فڪر، خيال ۽ مافي الضمير جي اظهار جو بهترين وسيلو سمجهيو ويو

لغتن ۽ انسائيڪلوپيڊيائن ۾ لفظ 'اوپيرا' ۽ ان جي وصف هن ريت ملي ٿي.

"The Italian word opera means "work", The Italian word derives from the Latin opera, a singular noun and also the plural of the noun opus. According to the Oxford English Dictionary, the Italian word was first used in the sense "composition in which poetry, dance, and music are combined" in 1639;

Dafne by Jacopo Peri was the earliest composition considered opera, as understood today. It was written around 1597, largely under the inspiration of an elite circle of literate Florentine humanists who gathered as the "Camerata de' Bardi". Significantly, Dafne was an attempt to revive the classical Greek drama, part of the wider revival of antiquity characteristic of the Renaissance.

A later work by Peri, Euridice, dating from 1600, is the first opera score to have survived to the present day. The honour of being the first opera still to be regularly performed, however, goes to Claudio Monteverdi's L'Orfeo, composed for the court of Mantua in 1607<sup>(3)</sup>.

ڊرامي جي اوائلي اتهاس جي حوالي سان سڀ کان اول اوپيرا جي روايت

يونان ۾ ملي ٿي، پر ان جو حقيقي آحياءَ 1600ع ڌاري اٽلي کان ٿيو. يوناني ادب ۾ هومر پنهنجي اهڙي طرز تحرير سبب وڏي ناماچاري ماڻي. هن پنهنجن رزميه نظمن ايليد (Ilaid) ۽ اوڊيسي (Odyessy) ڪري نه صرف يوناني ادب ۾ امرتا حاصل ڪئي، پر پوري دنيا ۾ وڏو مان ۽ مرتبو ماڻيو. يورپ ۾ شيڪسپيئر، يوناني سنگيت ناٽڪ جي روايت کي نئين ندرت ۽ جدت سان پيش ڪري روايت کان جديديت ڏانهن پهرين وڪ وڌائي. هن اوپيرا ۾ خيال، مڪالمي، بولي، تاثر، سحر ۽ اثر انگيزي جي نئين دنيا تخليق ڪري، ان کي نه فقط عروج تي پهچايو، پر اوپيرا کي اهڙو آهنگ، احساس، انداز ۽ اسلوب عطا ڪيو، جنهن جي تقليد مغرب ۾ اڄ به باعثِ فخر تصور ڪئي وڃي ٿي.

يونان ۽ اٽليءَ جي سرزمين کان پوءِ سنگيت ناٽڪ جي روايت جا اهڃاڻ

هندستان جي اوائلي ادب ۾ نظر اچن ٿا. يونان ۽ هندستان فڪر ۽ فن جا گهوارا رهيا آهن. هنن ملڪن جي ماڻهن جو فنون لطيفه، خاص ڪري گيت ۽ سنگيت سان گهرو انس ۽ عشق رهيو آهي. يونان ۽ هندستان ۾ اڄ به موسيقي ۽ رقص کي نه رڳو سماجي طور تي اُتم ۽ ممتاز سمجهيو ويندو آهي، پر ڌرمي طور تي انهن کي عبادت جي

حيثيت حاصل آهي. هو پنهنجن مذهبي رسمن ۽ پوڄا پاڻ ۾ سُڙ، سنگيت ۽ رقص کي انتهائي ضروري ۽ روحاني آئند جو ذريعو سمجهندا آهن. اهو ئي سبب آهي، جو ادب ۾ منظوم ۽ نرتيه ڊراما (Opera and dance drama) سڀ کان پهريان انهن وٽ ئي ملن ٿا ۽ انهن جو موضوع مذهبي، ديومالائي قصا ۽ ڪردار آهي. هندستان ۾ اڄ کان سوا صدي اڳ ڀارتيندو، سنگيت ناٽڪ کي ديومالائي ڪٿائڻ ۽ ڪردارن کان آزاد ڪرائي، ان ۾ نون موضوعن، نون ڪردارن ۽ جديد لاڙن کي متعارف ڪرايو، جنهن ڪري جديد هندي سنگيت ناٽڪ جو خالق چيو وڃي ٿو.

سنڌ جي لوڪ توڙي ڪلاسيڪل ادب ۾، ڪو باضابطه منظوم يا نرتيه ناٽڪ ته نظر ڪونه ٿو اچي، پر ڪوتا - ڪچهرين، ناچ ۽ نرت مندلين، راڳ رنگ، ناٽڪين ۽ ڀڳتن جي محفلن ۾، انهن جي زباني پيش ٿيندڙ سورمن ۽ سورمين جون ڪهاڻيون، جنگي داستان، مذهبي قصا، ديومالائي ڪٿائون ۽ تاريخي ڪردارن جا تذڪرا ملن ٿا، جن کي مڪمل منظوم نه سهي، پر منظوم ناٽڪن جا قريبي نمونا ۽ تعميري عڪس ضرور چئي سگهجي ٿو. ”سنڌي ادب ۾ منظوم ڊرامي جي ويجھي ۾ ويجھي لوڪ ادب جي هڪ معروف صنف ’مناظرا‘ آهي، جنهن ۾ واقعاتي، تاريخي، سماجي يا فرضي ڪردار جوڙي، انهن جي وچ ۾ مڪالما بازي ڪئي ويندي آهي. اهي ڪردار هڪ ٻئي سان چٽاڀيٽي ڪندا ۽ هڪ ٻئي کي رد ڏيندا آهن. سڀ کان اهم ڳالهه ته اها مڪالما بازي منظوم هوندي آهي“<sup>(4)</sup>.

شيخ اياز جي سنگيت ناٽڪ، ’ڀڳت سنگم کي قاسي‘ جي مهاڳ ۾ رشيد پٽي پڻ هڪ صنف ’سانگ‘ کي منظوم ڊرامي جي قريب ڄاڻايو آهي، پر حقيقت ۾ ’سانگ ۽ اوڀيرا‘ جو سواءِ هيئت جي هڪجهڙائي جي، پاڻ ۾ ٻيو ڪوئي سڀڻو ڪونه آهي. اهي هڪٻئي کان موضوع ۽ مواد ۾ پڻ بنهه جدا ۽ الڳ آهن. ’اوڀيرا‘ جو موضوع گهڻو ڪري الميه (Tragedy) ٿيندو آهي، جڏهن ته ’سانگ‘ جو موضوع اڪثر ڪري طرييه (Comedy) هوندو آهي.

سنڌي ادب ۾ پهريون سنگيت ناٽڪ مرزا قليچ بيگ، 1880ع ڌاري ’ليلي مجنون‘ جي نالي سان لکيو. ان کان پوءِ 1966ع ۾ ڪوي ارجن شاد، ’ڏاهيون ڏک ڏسن‘ جي عنوان سان هڪ منظوم ڊرامو سرجيو، جنهن کي گورڊن پارٽي اسٽيج تي پيش ڪري چڱو ناماچار ماڻيو. ادبي تاريخن ۾ آغا غلام نبي صوفي جي سنگيت ناٽڪ، ’دنيا دورنگي‘ جو حوالو پڻ ملي ٿو، جيڪو مقفلي نثر ۽ منفرد نظم جو حسين

امتزاج آهي. جديد دؤر ۾ ڪجهه سرجهڙاڻن جا لکيل سنگيت ناتڪ ملن ٿا، جن ۾ اعجاز منگيءَ جو ’مڪليءَ مٿي چنڊ‘، يوسف سارنگ جو پاڻي جي مسئلي تي سرجيل منظوم ڊرامو ’جڏهن درياھ سُڪي ٿو‘، اياز امر شيخ جو ’آزادي‘ ۽ علي دوست عاجز جو اوبيرا، ’سوني باگو‘ انتهائي اهم آهن، پر شيخ اياز جا لکيل سنگيت ناتڪ، پنهنجي موضوع، اظهار بيان ۽ فڪر جي بلندي جي لحاظ کان نه رڳو نالا ۽ منفرد آهن، پر ترنم، فني سٺاءَ، منظر نگاري، لساني خوبصورتي ۽ احساساتي تاجي پيٽي جي حوالي سان يڪتا ۽ انفرادي حيثيت جا حامل آهن.

شيخ اياز جي ڇپيل شعري مجموعن ۾ تي سنگيت ناتڪ: ’دودي سومري جو موت‘، ’رني ڪوٽ جا ڌاڙيل‘ ۽ ’ڀڳت سنگهه کي ڦاسي‘ ملن ٿا، جن مان ٻه منظوم ڊراما، ’دودي سومري جو موت‘، ۽ ’رني ڪوٽ جا ڌاڙيل‘ سندس شعري مجموعي ’ڪي جو پيجل ٻوليو‘ ۾ موجود آهن. سندس ٽيون سنگيت ناتڪ ’ڀڳت سنگهه کي ڦاسي‘ الڳ ڪتابي صورت ۾ ڇپيل آهي. اهي ٽي منظوم ناتڪ توڙي جو ڪردارن، موضوع، فڪري ۽ آدرشي سوچ، تاريخي حقيقت نگاري ۽ معروضي حالتن جي لحاظ کان هڪ ٻئي کان الڳ ۽ مختلف آهن، پر اهي سماجي ڌارا ۽ فطري زندگيءَ جي سچائي جو آئوٽ حصو آهن ۽ انهن جا ڪردار ۽ عملي احساس ڪنهن نه ڪنهن زاويي کان ڌرتي ۽ ڌرتيءَ واسين جي اجتماعي اهنج ۽ آواز جو حقيقي عڪس ۽ اولڙو پيش ڪن ٿا.

جڏهن ته اياز جو هڪ سنگيت ناتڪ ’مُندن جو منڊل‘ جي نالي سان ماهوار رسالي ’گلستان‘ جي مارچ 1947ع جي پرچي ۾ پڻ موجود ملي ٿو، جيڪو هن ٻاراڻي ڪردارن تي پنهنجي نوجواني ۽ شاعراڻي عمر جي ابتدائي ڏينهن دؤران سرجيو آهي. ”شيخ اياز جو ناتڪ ’مُندن جو منڊل‘ جڏهن ڇپيو تڏهن هو 26 ورهين جو نوجوان هو ۽ کيس شاعريءَ ۾ 9 سالن جو تجربو هو“<sup>(5)</sup>. پنهنجي ڪم عمري ۽ محدود شاعراڻي تجربي باوجود اياز پنهنجي هن پهرين مختصر منظوم ناتڪ ۾ تخليقي ۽ احساساتي اظهار جو اهڙو ڪمال ڏيکاريو آهي، جو ڊرامي جو مطالعو ڪندي ماڻهو دنگ رهجي وڃي ٿو.

مُندن جو منڊل، دراصل بهراڙيءَ جي پسمنظر ۾ لکيل هڪ اهڙو ناتڪ آهي، جنهن ۾ ڪوهه تي پاڻي ڀرڻ لاءِ ايندڙ ننڍڙين ڇوڪرين جي پنهنجن سرتين ۽ سهيلين سان مختلف موسمن، ٽائڻ بابت ڪيل گفتگو ۽ هڪ ٻئي سان حجت ڀريي ماڻن جو

اظهار اوريل آهي. ”اها گفتگو بظاهر سادي سُودي، عام فهم ۽ سرل آهي، پر ان ۾ جيڪا گهراڻي ۽ فطري اُچ آهي، اها ڪنهن ٻال - نائڪ کان مٿي جي ڳالهه آهي. اياز ٻارن جي ڳالهه ٻولهه ۾ نهايت حسين، متنوع، انوکيون ۽ گهريون ڳالهيون پري، انهن جو وزن وڌائي ٿو ڇڏي ٻولي جي جماليات ۽ منظر نگاري هن نائڪ جون انفرادي خاصيتون آهن“<sup>(6)</sup>.

”پنهجن ڊرامن ۾ اياز حياتي، محبت، جدوجهد، ڏاڍ سان جنگ ۽ موت جي فلسفي جا گوناگون پهلو پٿرا ڪيا آهن. پرپور موسيقيت ڪري هنن ڊرامن جو عام ذهن تي اثر تڪڙو ٿئي ٿو. ڊرامن ۾ ٻوليءَ جو شاندار لفظي خزانو سمائي، شاعر انهن منظوم ڊرامن کي خوبصورت بڻائڻ سان گڏوگڏ بامقصد به بڻائي ڇڏيو آهي“<sup>(7)</sup>.

’پڳت سنگهه کي قاسي‘ ۽ ’دودي سومري جو موت‘ اياز جا اهڙا سنگيت نائڪ آهن، جيڪي تاريخي ۽ رزميه داستانن تي ٻڌل آهن ۽ اياز پنهنجن آدرشن ۽ ڌرتيءَ سان اُنس ۽ عشق جا احساس انهن داستانن جي ڪردارن جي زباني اورڻ جي ڪوشش ڪئي آهي. جڏهن ته ’رني ڪوت جا ڏاڙيل‘ سندس ذهني تخليق آهي ۽ ان جي فرضي ڪردارن ذريعي هن سماج جي صالح ۽ طالح پهلوئن جي فنڪارانه انداز ۾ چٽسالي ڪئي آهي. هيٺ سندس چئني سنگيت نائڪن تي هڪ طائرانه نگاهه وڃي ٿي.

#### مندن جو منڊل (1947ع)

شيخ اياز جو لکيل هي پهريون منظوم نائڪ آهي، جيڪو فقط ڏهن صفحن جي مختصر مواد ۽ چئن منظرن/سينن تي مشتمل آهي. هي نائڪ نه صرف پنهنجي فني تاجي پيٽي ۾ مختلف تخليقي تجربن، جهڙوڪ ترنم، تجنيس حرفي، تڪراري لفظن، صوتي تازگي، اندروني ۽ مقرر قافين ۽ ٻين انيڪ شاعراڻين خصوصيتن ۽ خوبصورتين سان مالا مال آهي، پر ان ۾ ڪمال جو موضوعي ربط، فطرت جي منظرنگاري، اظهار جي دلڪشي، موهيندڙ مڪالما نگاري، خيال جي سلوٽائي ۽ فڪر جي اهڙي گهراڻي ملي ٿي، جيڪا هڪ طرف ڏيان چڪائيندڙ ۽ ويچارن ۾ ويڙهي ڇڏيندڙ آهي، ته ٻي طرف ان ۾ موجود ٻوليءَ جو مناسب ۽ ردم جو رس ۽ چس تن کي تازو ۽ من کي مسرور ڪري ڇڏي ٿو.

نائڪ جي پهرئين منظر ۾ ٽي سالن کان وڇڙيل سڪيون ۽ سرتيون جڏهن ڪوهه تي پاڻ ۾ ملن ٿيون، تڏهن هڪ ٻئي سان معصوم محبتن ۽ سُندر اظهارن جا

نڀيس تاڪيا هن ريت ڪولن ٿيون.

رُٿيون سُهاوڻيون، ٻه چار سانوڻيون، ڪٿي هِيءُ  
سڪيون، ڪٿي ڪٿي هِيءُ؟  
نه ڪوهه تي ڪڏهن ملو، نه گهاگهريون ڪٿي ڏيو  
نه انتظار ۾ ٿلو، نه ڪڏهن مٿان ڪٿي ڏيو  
جڏهن ڪڪر هنيون هيون چاوڻيون، ڪٿي هِيءُ؟  
رُٿيون سُهاوڻيون، ٻه چار سانوڻيون، ڪٿي هِيءُ  
سڪيون، ڪٿي ڪٿي هِيءُ؟

مٿين ستن ۾ جتي بالڪيٽ جي سپاءَ، معصوم ميارن ۽ هڪٻئي سان حجت  
پري پنهنجائپ واري لهجي جو اصلي هجاءَ ملي ٿو، اُتي شاعراڻي نفاست ۽ لهرن  
جيان ترنم جي رواني ۽ رنگيني، جنهن ۾ 'سُهاوڻيون، سانوڻيون، چاوڻيون، رُٿيون،  
سڪيون، گهاگهريون، هنيون، هيون، ملو، ٿلو، ڏيو، ڪٿي، ڪٿي' وغيره جهڙن استعمال ٿيل  
سرل ۽ سندر قافين جو متدبير ماڻهائو پڻ من ڪي موهي وجهي ٿو. مٿان وري 'رُٿيون  
سُهاوڻيون، ٻه چار ساوڻيون، کان پوءِ 'ڪٿي هِيءُ، سڪيون ڪٿي ڪٿي هِيءُ' جو ورجاءُ،  
۽ ان ۾ 'ڪٿي' لفظ جو تي دفعا تواتر سان ڏهراءُ ويتر ڪيترو نه سپاويڪ ۽ باراڻي  
بولن جي حقيقي عڪاسي ۽ حُسنڪي پيش ڪندڙ محسوس ٿئي ٿو.

ڪوهه تي ڪٿي ٿيل اهي سهيليون پنهجنن ٻين ٻن سرتين، جيڪي پنهجنن  
اباڻن سان روزيءَ خاطر ڪنهن ڏورانهين ڏيهه ويل هيون، کان وڇڙيل ڏينهن جا حال  
احوال وٺڻ بعد جڏهن پنهنجي وطن ۽ مٽيءَ جي اُڪير بابت پڇڻ ٿيون، تڏهن اهي  
موت ۾ پنهجنن احساسن جي اور ساڻن هن طرح اورين ٿيون.

گُهَمِي جِهَان ڏَنو مَگر. وطن وري به آ وطن،

وطن وري به آ وطن.

اسين ڪڏهن سِري نگر، ڪڏهن مها بليشور

ڪٿي اها فضا نه هئي، اُڪير ٿي اها نه هئي،

سنهي سَئيءَ سِبيو ايازا! سنڌ سان مُدامن،

وطن وري به آ وطن!

شيخ اياز جو هي منظوم ناٽڪ چئن موسمن يعني 'ساوڻ، سرءُ، سيارو ۽ بهار' جي ماحول، حالتن ۽ پسمنظر ۾ لکيل آهي. هر مُندَ کي اياز هڪ احساس ۽ علامت طور استعمال ڪري، پنهنجن خيالن ۽ جذبن جو اظهار ڪيو آهي. مثال طور 'ساوڻ' کي هُنَ چوماسي جي بارشن، ڪاري پوري بادلن ۽ سُھاني موسم طور ورتايو آهي. هن موسم ۾ جتي اُڃايل ڌرتي پنهنجي پياس، برسات مان اُجهائيندي آهي ۽ وڻ ٽڙ برساتي بوندن ۾ ڌوپي اُجرا ٿي بوندا آهن، پيپهو پيار جا گيت آلاپيندو ۽ مور پنهنجا حسين پنڪ پڪيڙي رقص ڪندو آهي، اُتي ڪوبل جي ڪوڪ، وچڙيل پرين پيارن جي ياد ڏياري، چُٽل ڦٽ چڪائي وجهندي آهي.

چوماسي هن ويراني ۾ مس مس پير ڌريا،  
مينهوڳيءَ جا جهلڪا آيا، اڄ چڻ ڪيپ پريا،  
جئن هو بادل آيا، چايا، سايا لهرايا!

سپ گڏجي:

ڪارا، ڪارا، بادل اُپ تي جهوليندا آيا،  
عالم تي چايا.

ٽين:

ڪوڪ وڏي ٿي ڪوبل جي چڻ، کاتي ساوڻ ۾،  
پيپهو پيپهو هاءِ پيپهي، لاتي ساوڻ ۾  
مور نچي، پر ڦهلائي، ٿي بادل ريجهايا!

سپ گڏجي:

ڪارا، ڪارا، بادل اُپ تي جهوليندا آيا،  
عالم تي چايا.

ساڳيءَ ريت 'سرءُ' ويراني ۽ پن چڻ جي مُندَ آهي، جنهن ۾ ساوا وڻ، توڙي تڙيل گل ۽ ٻوٽا سڀ مُرجهائجي وڃن ٿا، پر ان ئي موسم ۾ هندن لاءِ 'ڏياري' ۽ مسلمانن لاءِ 'عيد' جا تهوار، خوشين ۽ سرهائين جو سامان کڻي ايندا آهن، جنهن کي اياز پنهنجي منظوم ناٽڪ ۾ نينگرين جي زباني هيئن بيان ڪري ٿو.

مُندَ سرءُ جي آئي، گلي گلي مُرجهائي،

سُڪا نديون ۽ نارا، پڪي ڪٽي ويچارا؟  
ڪوماڻا سڀ ٻارا، ساوڪ آهي نه ساڻي،  
مُند سرءُ جي آئي.

.....

(هڪ هندو چوڪري هڪ پاسي کان ڏيائي ڪٽي اچي چويس ٿي):  
ايندي جلدي ڏياري  
(هڪ مسلمان چوڪري ٻئي پاسي کان ڏيائي ڪٽي اچي چويس ٿي):  
عيد به پياري پياري  
(ٽئي چوڪريون گڏجي):

ڪجي انهيءَ جي تياري  
ٿيندي سرءُ سواڻي،  
مُند سرءُ جي آئي.

ائين سياري جي سردين ۽ بهار جي دلڪش منظرن ۽ مظهرن جي ذڪر سان ناٽڪ  
پنهنجي پڄاڻيءَ تي رسي ٿو ۽ ڪوهه تي سموريون سرتيون ملي، خوشي ۽ سرهائيءَ جا  
ڳيچ ڳائڻ ۽ جهمريون پائڻ ٿيون.  
اياز هي مختصر ناٽڪ توڙي جو ٻارن لاءِ پنهنجي نوجوانيءَ واري اوستا ۽  
شاعري جي ابتدائي تجرباتي ڏينهن ۾ لکيو آهي، پر ان ۾ هن جي فطري شاعر هجڻ  
جي جوت ۽ جهلڪ چٽي ملي ٿي. هن ناٽڪ جي ٻولي سادي ۽ ڪردار ٻارَ خاص  
ڪري چوڪريون آهن، جن جي داخلي ڪيفيتن، سرهائين ۽ آرهائين جي احساسن  
۽ اندر ۾ سانڍيل خوابن ۽ خوبصورتين کي انتهائي مؤثر ۽ فنائتي انداز سان اظهاريو  
ويو آهي. ناٽڪ جا ٻول ته ٻاراڻا آهن، پر انهن ۾ خيال جي گهرائي، رمزيت جي گهڻ  
رُخي ۽ اظهار جو انداز بنهه تخليقي ۽ فنڪارڻو آهي. سموري سنگيت ناٽڪ ۾ لهرن  
جهڙي رواني ۽ گلستان جي منظرن جهڙي محبوبيت سان گڏوگڏ جيڪا فڪري  
سُرت ۽ فنڪارڻي حُسنڪي ملي ٿي، اها سچ ته، نه رڳو موهيندڙ ۽ متاثر ڪندڙ  
آهي، پر اها شعور کي نئين ۽ نرم آڳهي عطا ڪرڻ کان علاوه ڪيترن ئي اڇوتن  
احساسن سان پڻ آشنا ڪري ٿي.



## دودي سومري جو موت (1970ع)

شيخ اياز جو هيءُ سنگيت ناٽڪ، سنڌ جي تاريخي ۽ رزميه داستان 'دودو- چنيسر' جي پسمنظر ۾ لکيل آهي، جنهن بابت محمد ابراهيم جويو لکي ٿو "دودي سومري جو موت" هڪ علامتي ڊرامو آهي، جنهن جا ڪردار پراڻا به آهن ۽ هاڻوڪا به آهن. هي ڊرامو قومي جدوجهد جي پڌر تي زندگيءَ ۽ موت بابت ٻن مختلف نظرين جي عملي اظهار جو ڊرامو آهي. هڪ نظريو اهو آهي جنهن ۾ موت کان ايترو ڊپ ۽ زندگيءَ لاءِ اهڙو موهه آهي، جو انسان هر قيمت تي جيئڻ ۽ جيئڻ جو لطف وٺڻ گهري ٿو، عزت ۽ ذلت توڙي ٻيو ڪو اخلاقي قدر اخلاقي توڙي انفرادي نوع جو هن لاءِ ان سلسلي ۾ بي معنيٰ ٿين ٿا. ٻيو نظريو اهو آهي جنهن ۾ زندگيءَ لاءِ ايترو پيار ۽ پاڻوھ ۽ موت کان ايتري لاپرواهي ۽ بي اوائلي آهي، جو جيئڻ لاءِ جيڪڏهن ماڻهوءَ کي مرڻو به پوي، ته بي ڌڙڪ موت جي منهن ۾ هليو وڃي" (8).

سنڌ ۾ دودو سورهيائيءَ جي علامت ۽ چنيسر گيڊي ۽ ڪٿم جي ويري طور سڃاتو ويندو آهي. اياز جي هن منظوم ناٽڪ ۾ ڪل ٽي ايڪٽ ۽ پنج سڀين آهن. پهريون ايڪٽ هڪ سڀين (scene) وارو آهي، جڏهن ته ٻي ۽ ٽين ايڪٽ ۾ ٻه سڀين آهن. هن ۾ جملي پنج ڪردار دودو، چنيسر، ٻاگهي، چولي ۽ علاوالدين خلجي جو ڪمانڊر سالار خان آهن. ٻاگهي، دودي ۽ چنيسر جي پيٽ آهي، جنهن جي سڱ جي آڇ، چنيسر، علاوالدين خلجي کي ان شرط تي ڪئي هئي ته هو دودي سان وڙهي کيس اقتدار وٺي ڏيندو. چولي هڪ ڳاڻي ۽ چنيسر جي شريت آهي، جنهن جو چنيسر سان پيار ته آهي، پر هو جڏهن کيس خلجي جي ڪارندي سالار خان جي حوالي ڪري ٿو، تڏهن چولي کيس ڇڏي، دودي جي درٻار ۾ هلي وڃي ٿي ۽ وڃي دودي کي سندس پيرائتا پرڪار ٻڌائي ٿي. سالار خان جو پوري ناٽڪ ۾ ڪو به مڪالمو ڪونه آهي. هو هڪ خاموش ڪردار طور پهريون ايڪٽ ۾ چولي جي راڳ جي محفل ۾، اُن جي حُسن ۽ حسين اداڪن تي آڪن چڪن نظر اچي ٿو.

ناٽڪ جو پورو مانڊاڻ، اياز ان جي موضوع ۽ ماحول موافق اهڙي ته سڀاويڪ طريقي سان سرجيو آهي، جو ان جو نه رڳو احساساتي ۽ المياتي پهلو لوند ڪانڊاري ڇڏيندڙ آهي، پر ان ۾ ترنم جو رچاءُ ۽ رنگ به اهڙو اثرائتو آهي، جو اهو پڙهندڙ کي پاڻ سان گڏ کڻي هلي ٿو. پهريون ايڪٽ ئي موسيقيءَ جي لهرن ۾ لوڙهيندڙ رقص - ڏن سان هن ريت شروع ٿئي ٿو:

جيئو جيئو پيئو پيئو!  
 چنن چنن چن چن -  
 ڪاري رات اُپهر وليئو!  
 چنن چنن چن چن -  
 تمڪي نيٺ وسامي ڏيئو!  
 چنن چنن چن چن -  
 پيئو پيئو جيئو جيئو!  
 چنن چنن چن چن -  
 چن چن، چن چن، چن چن، چن چن -  
 چنن چنن چن چن....

(ڪي جو پيپل ٻوليو ص 11)

سُر ۽ تال جي ميل جو اهڙو سُندر مثال سنڌي شاعريءَ ۾ شيخ اياز جي شاعريءَ کان علاوه ٻي ڪنهن وٽ گهٽ ملي ٿو. 'جيئو جيئو پيئو پيئو' جي ڪيفيتي سرمستيءَ ۾ 'چنن چنن چن چن' جو لفظي سرگم ۽ اُتار چڙهائڻ من ۾ عجيب ڪيفيتن کي جنم ڏئي ٿو. هر لفظ هڪ الڳ احساس ڪڍي ۽ هر احساس هڪ جدا ڪيفيت ساڻ ڪري اظهاري سٺيءَ ۾ انوکي حُسن ڪي پيدا ڪري ٿو. لفظ سُر ۾ ۽ سُر رقص ۾ اهڙي طرح تحليل ٿي وڃن ٿا، جو گڏن ۾ نرتڪيءَ جي گهنگمرن جي جهنڪار گونجڻ ٿي لڳي ۽ روح ۾ زندگيءَ جي رقص جا منظر محسوس ٿيڻ لڳن ٿا.

اياز هن سنگيت ناٽڪ ۾ 'دودو چنيسر' جي قصي کي تاريخي، سوانحي ۽ واقعاتي تناظر ۾ پيش ڪرڻ کان وڌيڪ احساساتي ۽ شاعراڻي ڪردار نگاري ذريعي اُجاگر ۽ عيان ڪرڻ جي ڪوشش ڪئي آهي ۽ ان ۾ هو مڪمل طور ڪامياب ويو آهي. سندس اسلوب، انداز ۽ فن جو اهو ڪمال آهي، جو منظوم مڪالما پڙهندي ۽ منظر پسندي اندر ۾ جذبات جو هڪ هيڃاني سمنڊ موجزن ٿي وڃي ٿو.

ڪجهه دير هتي جا چانڊوڪي  
 اڄ اوندهه اُپري آروڪي  
 گهنگهور گهٽا جو گهيرو آ  
 ڪيڏو نه هوا جو ڦيرو آ....

هي ماڻهوءَ جو من جو آهي  
هر ڏونگر کان ڏاڍو آهي....  
پنهنجيءَ تي جنهن وقت اچي ٿو  
ڌرتيءَ ۽ آڪاس ڏڏي ٿو  
تارا ان لاءِ هيٺ جُھڪن ٿا،  
پر بت ان کي سجدو ڪن ٿا....  
تنهنجا پُٽ نه ته تنهنجا پوٽا  
رهندا توسان پور وڃوٽا  
آزاديءَ لاءِ رڙهندا آخر  
رڙهندي رڙهندي وڙهندا آخر  
تن جي لاءِ مثال ڇڏي وڃ  
۽ جي چاهين خال ڇڏي وڃ...!

(ڪي جو پيچل ٻوليو ص 19، 22)

شيخ اياز هن راڳ ناتڪ جي ڪردارن جو جيڪو تاجي پيتو اُٿيو آهي، اهو رواجي ۽ روايتي نه آهي، پر علامتي ۽ غير روايتي آهي. اُن ۾ چنيسر جو ڪردار هر دور جي موقعي پرست، لالچي، بزدل، سُونَ تي سيٺ مٽائيندڙ ۽ هر حال ۾ ڏلت جي باوجود زندگي جيئن ڪي ترجيح ڏيندڙ جي علامت آهي ۽ هُن لاءِ عيش ۽ عشرت، تاج ۽ تخت ئي زندگي آهي، پوءِ اهو ڀلي چونه عزت ۽ غيرت جي نيلاهيءَ جي عيوض ئي کيس حاصل ٿئي. اهو ئي سبب آهي، جو اياز چنيسر جي واتان چورائي ٿو:

هر شيءَ اچڻي وڃڻي آهي  
هر شيءَ پيري پڇڻي آهي،  
جيڪي آهي سو هي پل آ...  
پل ته هجي پوءِ لولو لڱو  
مٽي وليءَ کان ڪتو چڱو  
اي متواري مٽي پڄاڻان  
سج اُپري ٿو مان ڪيئن ڄاڻان...!  
سڀ ڪجهه هيءُ جڳاڻو آهي،

چوڏس رات، چٽائو آهي....

ڏاهپ جو آڏس اهوئي

جيئڙ جهڙو جس نه ڪوئي!

(ڪي جو پيچل پوليو، ص 11، 14)

بئي طرف دودو، ننگ ۽ ناموس تان سِرُ گهورڻ، موت سان منهن مقابل ٿي  
جهيڙڻ، آخري لمحي تائين ڏاڍ اڳيان نه جھڪڻ ۽ ذلت واري زندگي کان عزت واري  
موت کي بهتر سمجهڻ ۽ شان ۽ مان سان جيئڙ جي علامت آهي. ان ڪري ئي موت  
جي آخري لمحي وقت به ثابت قدمي جو مظاهرو ڪندي جرئت ۽ وشواس سان چوي  
ٿو:

جُڳ جُڳ جي جهر مر آ جندڙي

ڪيئي جوت جهر وڪا جندڙي

جن مان روز و جهن ٿا ليئا،

ڏاها ٻاري پنهنجا ڏيئا،

جندڙيءَ جوت سدائين جلندي،

آئي آمون تائين جلندي

مون کان پوءِ به جلندي رهندي،

جوت ڪڏهن به نه مرڻي آهي،

اڄ جا منهنجي ڪرڻي آهي،

تنهن کي آءُ نپائي ويندس،

پنهنجي جوت جلائي ويندس.

(ڪي جو پيچل پوليو، ص 28)

پاڳهي، هن سنگيت نائڪ جي نائڪ ۽ باوقار عورت جو مثالي نمونو آهي،  
جنهن ۾ نه صرف سنڌ جي عظيم عورت جون روايتي عزت، ڏاهپ، جرئت، بي ڊپائي ۽  
بهادري واريون سموريون خوبيون موجود آهن، پر هن ۾ سُرت، سُچيتائي ۽ شجاعت جا  
اهي گڻ به آهن، جو جڏهن دودو هڪ موڙ تي وياڪل ٿي وڃي ٿو ته هوءُ ئي پائرن  
جيان ڀر جهلو ٿي کيس هن ريت ڏي ۽ آت ڏئي ٿي:

تاج هجي ڇا تخت هجي ڇا  
 سونو روپو بخت هجي ڇا...  
 تنهنجو تخت امانت آهي  
 سارو بخت امانت آهي...  
 جي تون پنهنجو تاج ڇڏيندين  
 گوندر ۾ هر جيءَ گڏيندين  
 هو ڌاريا جي پير ڌرن ٿا  
 ڌرتيءَ کي پڙيانگ ڪرن ٿا  
 ڌڙ منجهان ڪوراڙا ڇي ٿي  
 ان کان ڪا شيءِ ڪانه بچي ٿي...  
 مون لاءِ تون جيڪو به قبولين،  
 خلجي، ڪتو جو به قبولين...  
 جي تون وڙهندي ماريو ويندين،  
 هن وسٽيءَ تي واريو ويندين،  
 دودا! تنهنجو ساهه ته ويندو  
 ماڻهوءَ جو ويساهه نه ويندو...!

(ڪي جو پيپل پوليو، ص 20، 21، 22)

شيخ اياز هن سنگيت ناٽڪ ۾ پنهنجي ڪمال ذات ۽ ڏانهن سان نه فقط  
 احساس ۽ تاثر جي تازگي پيدا ڪئي آهي، پر ان ۾ هيئت جي تخليقي تجربن سان  
 ڪٿي وائي جو سوز ۽ گداز پريو آهي، ته ڪٿي غزل جي رنگ ۽ سنگ جون سڳندون  
 اوتيون آهن. ڪٿي ان ۾ گيت جو رچاءُ آهي، ته ڪٿي نظم جي رنگيني ۽ رعنائِي ملي  
 ٿي. مطلب ته اياز جو هي منظوم ناٽڪ، جنهن ۾ تخليقي جماليات سان گڏ انيڪ  
 معنوي ۽ فڪري خوبيون ملن ٿيون، سو نه رڳو سڀني وصفين سهڻو آهي، پر اياز جي  
 لازوال اظهار ۽ امر تخليقي فڪر ۽ فن جو هڪ شاهڪار آهي، جنهن تي زمان ۽  
 مڪان، وقت ۽ حالتن جي دز تڪڙو اثر انداز ٿي نه ٿي سگهي.  
 رني ڪوٽ جا ڌاڙيل (1970ع)

اياز جو هيءُ منظوم ناٽڪ سندس ٻين سنگيت ناٽڪن کان موضوع، ماحول  
 ۽ مواد جي لحاظ سان بلڪل مختلف آهي. سندس ٻئي منظوم ڊراما، 'دودي سومري جو

موت، ۽ 'پڳت سنگهه کي ڦاسي' تاريخي ۽ لوڪ ڪٿائي نوع جا آهن. جڏهن ته هي ناٽڪ مڪمل طور علامتي آهي ۽ ان جا پنج ئي فرضي ڪردار ولهار، وينگس، آڊو، ڏاڍو ۽ ڪاڍو اياز جي پنهنجي ذهني تخليق آهن.

ولهار ۽ وينگس، سنڌي سماج جي سُڪڻي ستابي ۽ پهراڙيءَ جي مال وند گهراڻي جي چٽي پٽي تصوير آهن، جيڪي پنهنجي ڪچي گهر، ڪُنڊي مينهن ۽ سرسبز زمينن کي پنهنجي زندگيءَ جو حسين حصو سمجهندي، پنهنجي هڪ ننڍڙي دنيا ۾ تمام گهڻو خوش آهن. ڏينهن جو مال ۽ زمين جي سار سنڀال سندن وندر آهي، ته رات جو چنڊ ۽ ستارن سان سجايل وشال آڪاس ۽ ان جي سونهن جا منظر پسندي مٺي مٺي نند جو آغوش کين نصيب ٿئي ٿو. نه حرص، نه حوس، نه ڪينو، نه ڪدورت، نه ڪنهن جي پن ۾ نه ٿن ۾. ولهار جي محبتن جو محور ۽ مرڪز سندس وٺي وينگس ۽ وينگس جي ڪل ڪائنات سندس ور ولهار آهي. اهو ئي سبب آهي، جو ولهار جڏهن چنڊ ستارن سان سجيل آڪاش هيٺ پنهنجي گهر جي آڳر ۾ سُتل پنهنجي وٺي وينگس کي گهري نند ۾ پسي ٿو، تڏهن سندس سونهن وٺي موهي ٿي ۽ هو قدرت جي مانڊاڻ ۽ انساني سونهن تي هيٺين سوچي ٿو:

هي جيڪو بي انت لڳي ٿو  
 ڪيڏو جو پڻ وٺ لڳي ٿو...!  
 هن جا هٿس به اڇا اڇا  
 هن جا وار پشم جا لڇا...  
 چرپر هن جا چپ ٿين ٿا،  
 مُرڪي موتين لپ ڏين ٿا...!  
 سُپنا چڙ ته اُڏاريل آڙيون  
 سُپنا آڏيءَ رات اُماڙيون،  
 ڪيئي اُپ اُماڻيل سُپنا  
 ۽ ڌرتيءَ سان واڻيل سُپنا -  
 ڪينءَ هجي يا ڪيتو تن جو  
 ڇا ڇا تاجي پيٽو تن جو!  
 جي انسان سُتو پيو آهي

ڪيڏو ڳجه ڳٽو پيو آهي!  
ماڻهوءَ جيئن بي انت نه ڪوئي  
جوئي آهي، آهي سوئي!

(ڪي جو پيچل ٻوليو ص 39، 40، 41)

بئي طرف آڏي، ڪاڏي ۽ ڏاڏي جا ڪردار آهن، جيڪي بدي، ڏاڏي، ظلم ۽ استحصال جي علامت آهن. ڀرمار ڦورو امن ۽ آشتيءَ جا هي ويري ڪردار هر دور جي سماج ۾ هڪ ڪهنئي ناسور جيان ٿين ٿا ۽ انهن ڦورو ٿيڻن ۽ گولي جي ٻولي ڳالهائيندڙن جو اياز پنهنجي هن ناٽڪ ۾ تعارف هن طرح ڪرائي ٿو:

مان آڏو هان، مان آڏو هان،  
پر مان ڏاڏي کان ڏاڏو هان،  
پيچ پنيءَ جو نور ٿيو مون  
سانجهيءَ جو سندرُ ٿيو مون....  
پر جا منهنجي ٽولي آهي،  
تنهن جي ٻولي گولي آهي.  
هاري آهي، ناري آهي،  
يا پيو ڪو اڌڪاري آهي  
هر ڪو منهنجي ٻولي ڄاڻي،  
ڪوبه نه نڪري گوليءَ ٽائي  
جي ڪو موت مقابل ٿئي ٿو  
گهر گهر تي بارود وسي ٿو  
در در تي بوجاڙ ڪيان ٿو  
گولين سان گفتار ڪيان ٿو...!

(ڪي جو پيچل ٻوليو ص 44، 45)

شيخ اياز جو هي سنگيت ناٽڪ، عام ۽ رواجي ناٽڪ ناهي، پر هڪ انقلابي ۽ آدرشي احساس جو پيش خيمو آهي، جنهن ۾ سماجي تبديلي ۽ شعوري سجاڳيءَ جي صدا به آهي، ته هر ڏاڏي، ظلم، بربريت ۽ پرماريت خلاف للڪار ۽ بغاوت به آهي. آڏيءَ رات، ڏاڏيل آڏي جو ٽولو جڏهن ولهار جي گهر ۾ گهڙي پنهنجي دهشت ۽

بربريت جو ڏاڪو ڄمائي ڦرلٽ ڪري ٿو. تڏهن نه رڳو ولهار انهن جو مڙس ٿي مقابلو ڪري ٿو، پر سندس وٺي وينگس پٺ شجاعت جو مظاهرو ڪندي. انهن سان جهيڙي ٿي ۽ مقابلي ۾ زخمي ٿي پوي ٿي. فائرننگ تي ڳوناڻا گهرن مان نڪري اچن ٿا، جن کي ولهار انتهائي جذباتي انداز ۾ اُتساهي ٿو ۽ سڀني سندس ساٿ ڏئي، انهن ڌاڙيلن جي انت جو عزم ڪري، سندن پيڇو ڪن ٿا. اياڙ ولهار جي زباني چوي ٿو:

اي ٻاهڻ جهڙا واهيڻو!  
 ڇا لاءِ ائين لاچار رهو!  
 ڇا لاءِ ڊڄو ڇا لاءِ لڪو!  
 آڪٽر مٿان ڪيڏو نه ٿڪو!  
 ٿا ڪانٽر راتورات اچن،  
 ۽ گهاتڪ سوچي گهات اچن،  
 ۽ گهر گهر ڦرلٽ لائن ٿا.....  
 هي جيئڻ ڪهڙو جيئڻ آ  
 هي جندڙي وه جو پيڻ آ...  
 ناهر ته لڳا ٿي ٻاهر ۾،  
 ڌاڙيل گذرڻا اندر ۾،  
 اڄ تن جو پيڇو ڪرڻو آ  
 هي آيو، ڪاڍو مرڻو آ.  
 جن سنجها جو سندور لٽيو  
 جن پيڇ پني جو نور لٽيو  
 اڄ تن کي پورو ڪرڻو آ  
 اڄ واپس مور نه ورڻو آ....

ڪو سورج ٻاري اينداسين!  
 ۽ ڏينهن ٻاري اينداسين!  
 ڪا باه لڳائي پيلن کي،  
 هن ڌرتيءَ جي ڌاڙيلن کي.



اڄ ماري ڌاري اينداسين!

ڪو سورج ٻاري اينداسين!

(ڪي جو ٻيڄل ٻوليو ص 47، 48، 54).

هي انتهائي مختصر دورانيي يعني هڪ ئي ڏيڪ (One act play) جو ڊرامو آهي. جنهن ۾ اياز پنهنجي تخليق ڪيل ڪردارن کي نه رڳو منفرد شاعراڻي احساس ۽ جاندار منظر نگاريءَ ذريعي پيش ڪيو آهي، پر هن ان ۾ پنهنجي ڪمال ٻولي، تز ڪالما نگاري، رقعت انگيز انداز، دل آويز منظرن ۽ خوبصورت تشبيهن جا انڊلني رنگ پري، تخليقي جماليات جا اهڙا جوهر ڏيکاريا آهن، جو ڊرامو پڙهڻ کان پوءِ ان جا ڪردار ۽ منظر خيال جي اسڪرين تي خود بخود اُڀري اچن ٿا ۽ پنهنجو اهڙو ڀرپور تاثر چڙهي وڃن ٿا، جيڪو ڏينهن تائين ذهن تي چانيل رهي ٿو.

**ڀڳت سنگھ ڪي قاسمي (1972ع)**

هي سنگيت ناٽڪ، هندستان مان انگريزن جي ڏيهه نيڪالي لاءِ هلايل تحريڪ ۽ ان ۾ سوشلسٽ ريپبلڪ پارٽيءَ جي سرفروشن خاص ڪري ڀڳت سنگھ، چندر شيڪر، شڪديو، راج گرو، ڊاڪٽر گيا پرساد ۽ ڪشوري لال جي جدوجهد، ڪردار ۽ قربانين جي پسمنظر ۾ لکيل آهي. هي منظوم ڊرامو، جيڪو ڪتابي صورت ۾ 23 صفحن تي محيط آهي ۽ ان ۾ ٻه ڏيڪ ۽ ڏهه ڪالما آهن. انهن منظوم ڪالمن ۾ اياز پنهنجي فڪر ۽ فن جي ڪمال ڪاريگريءَ سان نه صرف ڌرتيءَ جي وقار لاءِ جهيٽيندڙ ڪردارن جي احساسن، جذبن، داخلي هيٺائين ۽ نظرياتي ثابت قدمي جو انتهائي اثرائتو ۽ ڀرپور عڪس پيش ڪيو آهي، پر ديس جي سدا ويڪاڻو دلان جي تصوير پڻ هن ريت پيش ڪئي آهي:

هي راءِ بهادر ها ها ها!

هي خان بهادر آها ها!

هي ويهي روز فرنگيءَ سان

سڀ ڪارا پوري پنگيءَ سان

ڪي ناهن ڳيءَ جا ناهن ٿا،

ڇا سوچن ٿا ڇا چاهن ٿا؟

سَوَٺ ڪري هي نوڳيٽڙا!

قانون انهن جا ڪوريٽڙا

جي پنهنجا چار وچائن ٿا

۽ ڊيس سڄو ڦاسائن ٿا.

(پڳت سنگهه کي ڦاسي، ص 43)

ان سان گڏ ملڪ جي سهل پسند ۽ آسائش طلب نام نهاد ڏاهن ۽ دانشورن، جيڪي ملڪ جي پرندڙ سياسي ۽ سماجي حالتن کان بي خبر پنهنجن خيالن جي ڪاڪ محل ۾ سڀن جون سندرتائون ماڻن ۾ مشغول آهن، انهن جو پڻ ايا هن ڊرامي ۾ هن طرح نقش چٽيو آهي:

ٿا گياني گهاٽا بڙ ڳولن

۽ ترڪڻ وارا تڙ ڳولن

۽ انت ڪال تي سوچن ٿا

پر ڪونه حال تي سوچن ٿا!

ڪو گوتم آ، ڪو گانڌي آ،

پر ڊيس مٿان جا آنڌي آ

سا ڪيئن ٿري، ڪنهن ڪونه چيو!

ڪيئن جوت ٻري، ڪنهن ڪونه چيو!

آ ڪيڏي پيڙ ڪو بچن جي،

تن پُوسي جهڙن پيچن جي،

جي منتر چار اُچارن ٿا

۽ چوري چاڪ نهارن ٿا.

ٿا اهڙا اونا ڏس ڏين،

جو گهاٽو وڃي ناسور ٿين!

(پڳت سنگهه کي ڦاسي، ص 44)

هڪ پاسي ذاتي مفاد ۽ خود غرضيءَ جي ور چڙهيل خان بهادر ۽ راءِ صاحب آهن، ته ٻي طرف انديشن، انومانن ۽ پنهنجي ويچارن جي چار ۾ اُلجھيل گياني ۽ اڳياني مفڪر، جن جون خود وائون ويه آهن ۽ ڪين اها چاڻ ڪونهي، ته سندن ماڳ ۽ منزل ڪٿي ۽ ڪهڙي آهي، پر پڳت سنگهه ۽ سندس ساٿين جي دل ۾ ڌرتيءَ جي نانءَ، ناموس ۽ خوشحالي لاءِ اُٿلڻ آهي. هو ان جي بقا لاءِ پنهنجو سِر گھورڻ لاءِ تيار آهن. هو پنهنجا خواب ۽ خوبصورتيون، ڌرتيءَ جي جياپي، خوشحالي ۽ خوبصورتيءَ

سان جوڙي جيئن جو آدرش ۽ احساس رکن ٿا، انهيءَ ڪري جدوجهد ۽ جستجوءَ ۾ ئي  
سندن ويساهه ۽ پختوايمان آهي.

اڄ اُٿو آهي شينهن جيان  
ڪنهن آنڌيءَ آندل مينهن جيان  
۽ ٻوڙان ٻوڙا سَهڻو آ....  
اڄ ماري ماري ورڻو آ  
۽ ڏاڍا ڏاري ورڻو آ  
ڪا بيڪ نه آهي آزادي  
جي ڪو چاهي آزادي!

(پڳت سنگهه کي ڦاسي، ص 50)

هن منظوم ڊرامي ۾ شيخ اياز نه رڳو آزاديءَ لاءِ هميٽ ڏيکارڻ جو نمونو ڏيکارڻ، پڳت  
سنگهه ۽ سندس ساٿين جي گوريلا ۽ هٿيار بند تحريڪ، طاقتورن سان مهاڏو اٽڪائڻ،  
پنهنجي حق لاءِ ڦاهيءَ تي چڙهي ويڃڻ تائين جا منظر انتهائي مصوراڻي ڏانءُ ۽  
تائراڻي احساس سان پيش ڪيا آهن، پر ان سان گڏوگڏ مفڪراڻي انداز ۾ موت ۽  
زندگي، بقا ۽ فنا، مصلحتي جيون ۽ آدرشي آجپي جي اوڪ ڍوڪ ۽ اهميت جي نقصن  
کي پڻ شاعراڻي نزاکت ۽ تخليقي ادا سان نروار ڪيو آهي، جن ۾ پرپور جمالياتي  
حُسن به آهي، ته فڪري معنويت ۽ شاعراڻي نرمالتا به ملي ٿي.

هر ماڻهو رک نه ٿيڻو آ  
جيون جڪ نه ٿيڻو آ....  
تو جا چڻنگ لڳائي آ  
ڪو مڃ انهيءَ تي مڃڻو آ  
سو ڏينهن اڳي پوءِ اچڻو آ....  
ڪي ماڻهو آهن ڳاڻ ڳڻيا  
ٿواريبي جن کي موت مڻيا  
تاريخ اندر هو ڌڙڪن ٿا  
ڪجهه وقت اُجمامي پڙڪن ٿا....

(پڳت سنگهه کي ڦاسي، ص 58)

اهو مٿي پڄاڻان به زنده رهڻ ۽ مري به مات نه ٿيڻ جو وشواس ئي آهي،

سنڌي ٻولي

جيڪو پڳت سنگه، راج گرو ۽ سڪديو کي قاسي ڏانهن ويندي به وڪيري نه ٿو، پر ڌرتي  
 لئه جان ڏيڻ جو احساس ويتر سگهارو ۽ سرهو بڻائي ٿو ۽ هو پوئين ڀل به مٽيءَ جي مان  
 ۽ مريادا جا گيت ڳائيندي قاسيءَ جي ڦندي کي ڳلي لائن ٿا:

جڏهن جنم ڏنو پيو!  
 تنهنجي گود امرتا آڇي  
 تنهنجي لاءِ مري هن ماتا  
 جنم جنم جا مارڳ پاتا  
 جڏهن جڏهن جنم، جڏهن جڏهن جيئي!  
 جڏهن جڏهن ڌرتي، جڏهن جڏهن ڌرتي!

(پڳت سنگهه کي قاسي، ص 62)

شيخ اياز جي هن راڳ ناٽڪ ۾ جتي تخيل جي تازگي، فڪر جي گهرائي،  
 ابلاغ جي سادگي، احساس جي اڇوتائي ۽ ڪردارنگاريءَ جون خوبيون ۽  
 خوبصورتيون ملن ٿيون، اتي ان ۾ اسلوب، لفظي سٺاءِ، ردم ۽ فني نزاکت جون ٻيون  
 ڪيئي ندرتون ۽ نرالائيون پڻ نظر اچن ٿيون. ”هن ڊرامي ۾ ڪٿي ڪٿي آزاد نظر  
 وارو مسلسل پڻ به ملي ٿو جنهن ۾ قافين کي هروڀرو مڙهيونه ويو آهي. جڏهن ته هڪ  
 گيت، ساڳي انداز ۾ به غزل نما شعر به آهن، جن جو وزن مفعول مفاعيلن آهي. باقي  
 سڄو ڊرامو متفاعيلن جي وزن ۾ آهي. شعرن جا اندروني قافيا ڏاڍا شاندار ۽ تڙ آهن.  
 حالانڪه اوبيرا ۾ قافيي ۽ وزن تي ايڏي ڌيان جي ضرورت نه هوندي آهي، پر اياز جي  
 شعرن ۾ اياز جو شاعر ٿو ڪمال ۽ جمال چرڪائي وڃي ٿو“<sup>(9)</sup>.

اياز پنهنجي شاعريءَ جي ٻين صنفن وانگر هن سنگيت ناٽڪ ۾ پڻ  
 پنهنجي فڪري ڏرت ۽ فني جماليات جا ڀرپور جوهر ڏيکاريا آهن. ”سندس عام  
 شعرن جيان، هن منظوم ناٽڪ جا منظوم مڪالما نغمي ۽ مڌرتا سان تمار آهن، ان  
 ڪري پڙهندڙ تي وڌيڪ ۽ گهرو اثر وجهن ٿا. پڙهندڙ شعر جي نغمگيءَ جي وهڪري  
 ۾ بي خود ٿيو... قومي، وطن دوستي ۽ انقلابي جذبن جي ڌارائن تي لڙهندو ٿو  
 وڃي“<sup>(10)</sup>.

شيخ اياز هن منظوم ناٽڪ ۾ مجموعي طور اهو پيغام ڏنو آهي، ته غلامي جي  
 جياپي کان آزادي جي راهه ۾ جهڙيندي مرڻ ئي ’زندگي‘ آهي، ڇو ته جيڪي ماڻهو  
 ڪنهن مقصد خاطر مانائتي نموني سان مرندا آهن، امرتا انهن جو مقدر بڻجندي  
 آهي.

## نتيجو:

شيخ اياز جا منظوم ڊراما مجموعي طور سندس تخليقي جوهر، فنڪارائي احساس، آدرشي خيالن ۽ سندس رڳ رڳ ۾ رچيل ترنم ۽ رواني جي عڪاسي پيش ڪن ٿا. هن جي سنگيت ناٽڪن ۾ تخليقي ۽ احساساتي اظهار جي اچل ايتري ته سگهاري ۽ بي ساخته آهي، جو انهن جي گهرائيءَ ۽ جمالياتي ندرتن جي رواني ۽ رنگينيءَ ۾ ماڻهو ڪجهه لمحن لاءِ وڃائجي ۽ گم ٿي وڃي ٿو. بلاشبہ هڪ سرچڻهار جي تخليقي سگهه، فڪري سرت ۽ فني پختگي ئي ڪنهن تخليق کي 'پرن بنا پرواز' جو احساس عطا ڪري سگهندي آهي.

## حوالا

1. انور جمال، پروفيسر، "ادبي اصطلاحات"، طبع سومر، اسلام آباد، 2012ع، ص 33.
2. پتي، رشيد، (مهاڳ) "پڳت سنگهه کي قاسي"، نيو فيلڊس پبليڪيشنس، حيدرآباد، 1986ع، ص 26.
3. <https://en.wikipedia.org/wiki/Opera>
4. عباسي، عادل، "شيخ اياز جا سنگيت ناٽڪ"، ماهوار "سڳند" ڪراچي، آڪٽوبر، نومبر 2013ع، ص 26.
5. هڪڙو انور فگار (مضمون) 'شيخ اياز جو پهريون منظوم ناٽڪ'، ڇهه ماهي 'سنڌي ادب'، انسٽيٽيوٽ آف سنڌالاجي، ڄام شورو، 2007ع، ص 44.
6. سميجو اسحاق (مرتب) "اياز جا سنگيت ناٽڪ"، روشني پبليڪيشن، ڪنڊيارو، 2017ع، ص 20.
7. قاضي، حميده، "شيخ اياز فن ۽ شخصيت"، ثقافت کاتو، حڪومت سنڌ، 2012ع، ص 329.
8. جويو محمد ابراهيم، (مهاڳ) "ڪي جويو بچل بوليو"، ابن حيات پبليڪيشنس، حيدرآباد، 1970ع، ص 20.
9. عباسي، عادل، "شيخ اياز جا سنگيت ناٽڪ"، ماهوار "سڳند" ڪراچي، آڪٽوبر، نومبر 2013ع، ص 29.
10. پتي، رشيد، (مهاڳ) "پڳت سنگهه کي قاسي"، نيو فيلڊس پبليڪيشنس، حيدرآباد، 1986ع، ص 35.